




ಭಿಕ್ಷುಕನ ಕಥೆ



ಮಂಜುನಾಥ ಕುಲಕೊವ್ವರ

ಆನಂದಪುರ ಎಂಬುದು ಒಂದು ಊರು. ಹತ್ತಾರು ಕೇರಿಗಳನ್ನು ಹೊಂದಿದ ಈ ಊರಿನಲ್ಲಿ ಒಂದು ನದಿ ಹರಿಯುತ್ತಿತ್ತು. ನದಿಯ ದಡದಲ್ಲಿ ಬಹು ಪುರಾತನವಾದ ದೇವಾಲಯ. ಇದೇ ಊರಿನಲ್ಲಿ ಒಬ್ಬ ಭಿಕ್ಷುಕ ಇರುತ್ತಿದ್ದ. ದೇವಾಲಯದ ಪೌಳಿಯಲ್ಲಿ ಅವನ ವಾಸ. ದಿನವೆಲ್ಲ ಬೇಡಿ ತಂದ ಕಾಳುಗಳನ್ನು ಬೇಯಿಸಿ ತನ್ನ ಊಟದ ವ್ಯವಸ್ಥೆ ಮಾಡಿಕೊಳ್ಳುತ್ತಿದ್ದ.

ಭಿಕ್ಷುಕ ಮಲಗಿರುತ್ತಲೇ ತನ್ನ ಈ ದಾರಿದ್ರ್ಯ ಯಾವಾಗ ತಪ್ಪುತ್ತದೆ ಎಂದು ಯೋಚಿಸುತ್ತಲೇ ಇರುತ್ತಿದ್ದ. ಒಂದಿಲ್ಲ ಒಂದು ದಿನ ಆ ಭಗವಂತ ಸುವರ್ಣ ರಥವೇರಿ ಬಂದು ತನ್ನ ದುಖವನ್ನು ಬಡತನವನ್ನು ದೂರ ಮಾಡಬಹುದು ಎಂದು ಕನಸು ಕಾಣುತ್ತಲೇ ಇರುತ್ತಾನೆ. ಆದರೆ ಅವನ ಕನಸು ನನಸಾಗಲೇ ಇಲ್ಲ.

ಹೀಗೆಯೇ ಒಂದು ದಿನ ಕತ್ತಲು ಸರಿದು ಬೆಳಕು ಹರಿಯಿತು. ಪೂರ್ವದಲ್ಲಿ ಸೂರ್ಯ ಮೂಡಿ ಬಂಗಾರ ಬಣ್ಣ ಎಲ್ಲೆಡೆ ಪಸರಿಸ ತೊಡಗಿತು. ಮಲಗಿದ ಆ ಭಿಕ್ಷುಕ ಎದ್ದುಹೊಳೆಯ ಹತ್ತಿರ ನಡೆದ. ನದಿಯ ನೀರೆಲ್ಲ ಹೊಂಬಣ್ಣವಾಗಿತ್ತು.

ಸ್ನಾನ ಮಾಡುತ್ತಲೇ ಮನಸ್ಸು ಉಲ್ಲಾಸದಿಂದ ತುಂಬಿತು. ನೀರಿನಿಂದ ಹೊರ ಬರುತ್ತಲೇ ದೂರದಲ್ಲಿ ಚೆಂಬೆಳಕು ಕಾಣಿಸಿತು. ತಾನು ಕನಸಿನಲ್ಲಿ ಕಂಡ ಸ್ವರ್ಣ ರಥ ತನ್ನತ್ತ ಬರುತ್ತಿರುವುದು ಕಂಡು ಆಶ್ಚರ್ಯವಾಯಿತು. ರಥ ತನ್ನತ್ತ ಬಂದು ನಿಂತದ್ದನ್ನು ಕಂಡು ಹರುಷಚಿತ್ತನಾದ. ರಥದಿಂದ ದೇವನು ಬಂದು ನಸು ನಕ್ಕ. ಭಿಕ್ಷುಕ ಮನದಲ್ಲಿ ಇನ್ನು ನನ್ನ ದುರ್ದೈವಿ ದೂರವಾಗುತ್ತದೆ. ತನಗೆ ಬೇಕಾದ್ದನ್ನು ಇವನ ಹತ್ತಿರ ಬೇಡಿ ಪಡೆಯಬಹುದು ಎಂದು ಎಣಿಸತೊಡಗಿದನು. ಆಗ ಆದೇವನು ಮುಗುಳು ನಗುತ್ತ 'ನನಗೆ ಕೊಡಬಹುದಾದುದು ನಿನ್ನಲ್ಲಿ ಏನಾದರೂ ಇದೆಯೇ? ದಯವಿಟ್ಟು ಅದನ್ನು ನಿರ್ಮಲ ಮನಸ್ಸಿನಿಂದ ನೀಡು' ಎನ್ನುತ್ತಾನೆ. ಅವನ ಮಾತು ಕೇಳಿ ಆಶ್ಚರ್ಯದಿಂದ 'ಭಿಕ್ಷುಕನಲ್ಲಿ ಭಿಕ್ಷೆಯೇ?' ಎಂದು ಪ್ರಶ್ನಾರ್ಥಕವಾಗಿ ನೋಡಿದ. ಅದಕ್ಕೆ ಮುಗುಳನಗುತ್ತ 'ಹೌದು ನಿನ್ನಲ್ಲಿ ಎನಿದೆಯೋ ಅದನ್ನೇ ಪ್ರಾಂಜಲ ಮನಸ್ಸಿನಿಂದ ನೀಡು' ಎಂದನು. ತಿರುಕನಿಗೆ ಬಹಳ ನಿರಾಸೆಯಾಯಿತು. ಅನ್ಯಮನಸ್ಸನಾದ. ಆಗಂತುಕನ ಮೇಲೆ ಕೋಪ

ಬರಲಾರಂಭಿಸಿತು. ಆದರೆ ಎದುರಿಗೆ ನಿಂತ ವ್ಯಕ್ತಿ ನಗುತ್ತಲೇ ನಿಂತಿದ್ದ. ಇವನನ್ನು ಸಾಗ ಹಾಕಬೇಕು ತನ್ನ ಜೋಳಿಗೆಯಿಂದ ಒಂದು ಮುಷ್ಟಿಯಷ್ಟು ಕಾಳನ್ನು ಅವನಿಗೆ ನೀಡಿದನು. ಆ ದಿನವೆಲ್ಲ ಅವನದೇ ನೆನಪಿನಲ್ಲಿ ಭಿಕ್ಷೆ ಬೇಡುತ್ತ ಸಾಗಿದ. ಸಂಜೆಯಾಗುತ್ತಲೇ ಎಂದಿನಂತೆ ಗುಡಿಯ ಪೌಳಿಗೆ ಬಂದನು. ದಿನವೆಲ್ಲ ಬೇಡಿ ತಂದ ಕಾಳುಗಳನ್ನು ತನ್ನ ಜೋಳಿಗೆಯಿಂದ ಸುರಿದನು. ಅವನಿಗೆ ಆಶ್ಚರ್ಯವೇ ಕಾದಿತ್ತು. ತಂದ ಕಾಳುಗಳಲ್ಲಿ ಹತ್ತಾರು ಸುವರ್ಣ ಕಾಳುಗಳು. ಅವನಿಗೆ ಎಲ್ಲವೂ ಅರ್ಥವಾಯಿತು. ತಾನು ನೀಡಿದ ಹಿಡಿ ಕಾಳಿಗಾಗಿ ಈ ಸುವರ್ಣ ಕಾಳುಗಳನ್ನು ಭಗವಂತ ನೀಡಿದ್ದಾನೆ. 'ತನ್ನಲ್ಲಿ ಸಾಕಷ್ಟು ಕಾಳುಗಳಿದ್ದರೂ ದಾನ ಮಾಡುವಲ್ಲಿ ಲೋಬಿತನ ತೋರಿದೆ. ತನ್ನ ಸಂಗ್ರಹ ಬುದ್ಧಿಗೆ ತಕ್ಕ ಪ್ರತಿಫಲ ನೀಡಲಾಗಿದೆ' ಎಂದು ಮಮುಲ ಮರುಗಿದ. ಅವನು ಭಿಕ್ಷೆ ಬೇಡುತ್ತಲೇ ಜೀವನ ಸಾಗಿಸಿದ.

(ರವೀಂದ್ರನಾಥ ಟ್ಯಾಗೋರರ ಪದ್ಯ ಪ್ರೇರಣೆ)

■ ಕೆ.ಪಿ. ರಾಮಗುಂಡಿ